


# ፪ ሰንበት ዘጸራቅሎጦስ

ሠነ 8 2006 ዓ.ም.(6/15/2014)

**መዝሙር:** ዐርገ እምሃቤሆም አው ወረደ መንፈስ ቅዱስ...

**ንባባት:** ኤፌ 4:1-7፥ 1ዮሐ 2:1-8፥ ግ.ሐ. 8:5-17፥ ዮሐ: 14:15-31።

**ሰብከት:** “ዐርገ ውስተ አርያም፥ ጸዌውከ ጼዋ ወወሃብከ ጸጋከ ለእንላ እምሕያው፥ እስመ ይክሕዱ ከመ ይህድሩ” “አብ ላዕሊ ዓረግካ ንምሩኻት ማረኸካ፥ ህያብካ ንሰባት ሃብካ፥ ዓመጸኛታት አብኡ ምእንቲ ክሓድሩ” መዝ. 88:18።



**መዝሙር:** አብ ናይ ሎሚ ሰንበት ክልተ ምርጫ አሎና።

1. “መንፈስ ቅዱስ ከም ሓዊ አብ ልዕሊ ሓዋርያት ወረደ ብኹሉ ቋንቋ ኸአ ተናገሩ”

2. ካብኣቶም ክዓረገ እንከሎ ምሳኻትኩም ንወትሩ ዝነብር ዓለም ክትወስዶ ዘይትኸእል ጸራቅሊጦስ ከአ ክሰደልኩም እየ፥ ዘኸታማት ኮንኩም አይክሓድገኩምን እየ።

ዘኸታማት ክትኮኑ አይክሓድገኩምን እየ ይብለና ኢየሱስ። አብ ዓለም ዝኸትምና ዝኸፍአ ነገር እየ። ዝኸትምና ጠባይና ኣተሓሳስባና ኩሉ ሕይወትና ክትንክፍ ይክአል። ዘኸታም ብዙሕ ጊዜ መስተማሳላይ እየ አብ ርእሱ አይተአማመንን ገለ ዝነደሎ ኮይኑ ስለ ዝሰምዖ ንኹሉ ዝንነፎ ምስቲ ዝኸትምናኡ የተሓሕዞ። ነዚ ስለ እንፈልጥ ዝኸትምና ከቢድ እየ ንብል። ዝኸትምና መንፈስ እውን ዝኸበደ እየ። ሰብ ካብ አምላኽ ምስ ረሓቕ ከቢድ ዝኸትምና ይወርዶ። ቀዳሞት ወለድና ካብ አምላኽም ምስ ረሓቕ ኩሉ ጸበባን መከራን ወረደም። ንኹሉ ከምድላዮም ዝገብሩ ዝነበሩ ከስተማስሉ ጀሚሮም። ነዚ ብወለድና ዝአተወ ዝኸትምና ኢየሱስ ክርስቶስ ቀይርልና። ዝኸትምና ካብ አምላኽ ምስ ርሓቕና ጥራሕ ወይ እውን ወለድና ምስ ሞቱ ጥራሕ አይ ኮነን ዝመጽእ ካብ ሰብ ምስተፈለና ካብ ቤተ ክርስትያና ምስ ተፈለና ካብ ፈተውትና ምስ ተፈለና እውን ዝኸትምና ይወርደና እየ። ሰብ ጸሊኡኒ መዓልካ ከሊኡኒ አይበጽሑንን ዋጋ አይሁቡንን ዝብል መንፈስ ምስአተወና ዝኸበደ መንፈስ ዝኸትምና ይአትወና። ነዚ ክንስዕሮ ምስ ሰብ ክንሕወስ ሰባት አብ ዝበደልዎ ጥራሕ ካብ ምትኳር ክንጥንቀቕ፥ ናይ ካልኣት በደልን ጌጋን ጥራሕ ከይጠመትና አነ እውን ዝነደልክዎ አሎኒ ኢልና ካብ ዝኸትምና ዝምድና ምስ ሰባት ክንወጽእ ንኸእል። ሰብ ማሕበራዊ እንስሳ እየ ዝብሃል ሕቂ እየ ሰባት የድልዩና እዮም ብዝያዳ ኸአ ብእምነት አሕዋትና ምኽንያቱ ብኹሉ ክሕግዙና ስለ ዝኸእሉ። አብ ዓለም እቲ ዝሓመቕ ሰብ ንሓወን/ንሓፍቱን አይደልየኩምን አይትቕረቡኒ ምሳኹም ወዲአ አሎኹ ዝብል እየ። ፍቕሪ አሕዋት መወዳእታ የብሉን ኩሉ ጊዜ እና ዓበየን እና ሰሰነን ዝኸይድ እየ። ከም ገለ አጋጢሙ ጸገም እንተ ተንነፎ ክዕረ ዝግብአ ጉዳይ እየ። እዚ አብ ግብሪ ክንገብሮ ንብዙሓት ይኸብደና እየ። ሓገዝ መንፈስ ቅዱስ የድልየና መጻናንዒ ሓጋዚ ስለ ዝኾነ ሓግዘና ክንብሎ ክንጽሊ የድልየና።

አብ ናይ ሎሚ ወንጌል ንሓዋርያቱ ቅድሚ ንሰማይ ምኻዱ ዘኸታማት ኮንኩም ክተርፉ አይ ክሓድገኩምን እየ ኢልዎም። ንሕማማቱን ሞቱን ምስ ነገሮም ምስጢሩ ከረድኦም ኢሉ

ዝኸትምና አይክወርደኩምን እዩ ምኽንያቱ ወላ እኳ ብዓይኒ ሥጋ ካባኹም እንተ ተፈለኹ ኩሉ ጊዜ ምሳኹም አሎኹ ኢልዎም። ድሕሪ ትንሣኤ ህላዌ ኢየሱስ አብ መንጎ ሓዋርያቱ ፍሉይ ህላዌ እዩ ነሩ። አብ ኩሉ ቦታን ጊዜን ምስኦም ከምዘሎ ገሊጽሎም። ገዛ ብዕጹዉ አብ ባሕሪ አብ መገዲ ምስኦም ከምዘሎ አርእይዎም። እዚ ሓዲስ ህላዌ ንዝገንፍ ዝኸትምና ከምዝሓልፍዎ ገርዎም።

**“ልብኹም አይሸበር”** ኢልዎም **“አብ አምላኽ እመኑ አባይ እውን እመኑ”** እዚ ክብሎም እንከሎ አብኡ ምሉእ እምነት ክገብሩ ሓቲትዎም። ዝተረበሸ ሕይወት ንርእሱ ቅሳነት ስኢኑ ንካልኦት ቅሳነት ይኸልእ። እምነት ዘሕደረ ብአንጻሩ ቅሳነት ሰላም ኩሉ አልኦ። ኢየሱስ ነርድእቱ ኣነ አብ አቦ አሎኹ አቦ ኸአ አባይ አሎ ክብለኩም ከሎኹ እመኑኒ እዚ ኸአ አብቲ ዝገብር ዘሎኹ ርክዶ ኢልዎም። ብዓይኒ እምነት ንርክብ ኢየሱስ ምስ አብኡ ክርእዩ ዓዲምዎም። አብ መንግሥም ዝህሉ ርክብ አብቲ ንሱ ምስ አብኡ ዘለዎ ርክብ ክምስረት ነገርዎም። ንሱ እቲ እንኮ መንጎኛና እዩ።

ሓዋርያት እዚ ክሓድገኩም እየ ዝብል ዘረባ ከቢድዎም አይተሓጎሱን ስለዚ ልቦም ተሸቢሩ። ቦታ ከሰናድወልኩም እኸይድ አሎኹ ተመሊሶ ኸአ ክወስደኩም እየ ኢልዎም እንከሎ ጌና አይተቐበልዎን። ንኹሉ አቐዲሙ ገሊጽሎም ነሩ ክሸበሩ አይምተገብኦን ምስኡ ሰለስተ ዓመት ተቐሚጦም ኩሉ ርእዮም ገሊጹም ዓው ኢሎም ንስኻ እቲ እንጽብዮ መስሕ ኢኻ እናበሉ መስኪሮም ተአምራት ክገብር ርእዮም በዚ ምኽንያት ንኹሉ ስለ ዝነገሮም ነቲ ዝኸዶ ትፈልጥዎ ኢኹም ኢልዎም።

ቶማስ እቲ ኩሉ ጊዜ ክሓትት ዝደሊ ከምኡ አጽብብ አቢሉ ዝሓሰብ ዝመስል **“አባይ ከምእትኸይድ ዘይንፈልጥስ ነቲ መገዲ ከመይ ኢልና ክንፈልጦ ንኸእል እናበለ ክሓትት ንሰምዖን”** አብዚ እቲ ዝበለጸ መልስን ትምህርትን ክህቦ ንሰምዖን፡ **“ኣነ መገድን ሓቅን ሕይወትን እየ”** ብአይ እንተ ዘይተይኑ ናብ አቦ ክመጽእ ዝኸእል የለን ኢልዎም። ካብ ሕጂ ንድሓር ጉዕዞ ሰማይ ምስኡ ጥራሕ ክኸውን ከምዝግብኦ ነገርዎም። ቀጺሉ ከአ **“ነቦ ክልምኖ እየ ንሱ ድማ ንዘለዓለም ምሳኻትኩም ዝነብር ኻልእ መጽናንዒ ኺህበኩም እዩ”** ኢልዎም። መንፈስ ቅዱስ ኩሉ ጊዜ ምስኦም ኮይኑ አብ ሰናይን ሕማቕን ጊዜ ምስኦም ከምዝኸውን ነገርዎም። መንፈስ ቅዱስ ምስኦም ስለ ዝህሉ ዝኸነ ዝኸትምና አይክወርዶምን እዩ።

አብ ግ.ሓ. ንሎሚ ዝተነበ እንተ ርክና መንፈስ ቅዱስ አብ መዓልታዊ ስራሕ ሓዋርያት ይዓዩ ከምዝነበረ ንርኢ። መንፈስ ቅዱስ ዝመርሖ ሕይወት ክሳብ ክንደይ ከምዝዕወት ክገልጽ ኢሉ ኸአ ነቲ ድያቆን ፍሊጲስ ዝገበሮ ተአምራታትን ትምህርትን ይጠቐስ። ክርስትያን ብመንፈስ ቅዱስ ተመራሖ ክስተምህር እንከሎ ሰማዒ ይረክብ እቶም ሰማዕቱ አብ እምነት ይምለሱ። ፍሊጲስ አብቶም ዝተጸልኡ ሳምራውያን እዩ ሰቢኹ ብዙሓት ከአ አብ ክርስቶስ ክአምኑ ጀሚሮም። አብዚ እንርእዮ ብዓይኒ ሰባት ንኡቓት ዝኾኑ ብአምላኽ ዝበለጸ ጸጋ ክዕደሉ ይክአል እዩ። መጽዋዕታ አምላኽ አብ ዓለት ወይ አብ ተግባር ሰባት አይድረትን እዩ። ንአምላኽ ዘሓጉሶ ንቃሉ ምስማዕን በቲ ንሱ ዝደልዮ ተመሪሕካ ምጉዓዝን እዩ።

አብ ወንጌል ንሓዋርያቱ ዓለም ንመንፈስ ቅዱስ ክትርእዮ ክተለልዮ ከምዘይትኸእል ነገርዎም ስለዚ መከራ ፈተና እንተ በዝሖ ክገርሞም የብሉን ነቲ ብክርስቶስ ዝውሃብ ጸጋ ክርእዩ ስለ ዘይክአሉ እዩ። ብዙሕ ጊዜ ነዚ ክንሓሰብ እንከሎና ካልኦት ሰባት እና እንጥምት እንተ ኾነ አብ ርእስና ክንምለስ የድሊ። ኣነ ከም ኣነ እርኢ ዘሎኹ ነቲ አምላኽ ዝህበኒ ዘሎ ጸጋ ወይ ነቲ አምላኽ ካባይ ዝደልዮ ነገራት እርኢ ዘሎኹ ክንብል አሎና። አባና ዝዓዩ ዘሎ መንፈስ አየናይ እዩ። ሰይጣን ተዓዊትልና ከይህሉ እሞ አብ ጸላም ንጉዓዝ ከይንህሉ።

**አብ ብርሃን ተመሊሰካ ምኽክል፡**

ኢየሱስ ንሓዋርያቱ ሎሚ ኸኦ ንነፍሱ ወከፍና ‘እተፍቅሩኒ እንተ ኼንኩምሲ ትእዛዛተይ ሓልወ’ ይብለና ኦሎ። አባይ ንበሩ እናበለ ንኢየሱስ ምፍቃር ማለት ምስኡ አብ መገዲ ምጉዓዝ፣ ምስኡ አብ ኩሉ መነባብሮና ምንባር ካብ ብርሃኑ ምክፋል ማለት እዩ። ምስመን እነብር አሎኹ ሕይወተይ ናይ መን እዩ ኮይኑ ዘሎ ኢልና አብ ርእስና ክንጥምት አሎና። ክንርኢ ክነፍቅር አብ ሓቂ ክነብር ንኢየሱስ ክንመስል አሎና። “አነ ብርሃን ዓለም እየ” ኢሉና ኦሎ። ክርስትያን ማለት ተሳታፊይ ብርሃን ክርስቶስ ማለት እዩ። “ብርሃንኩም አብ ቅድሚ ዓለም ይብራህ” ኢሉ አካፊልቲ ብርሃን ክንከውን ነጊሩና። ዝተቐበልናዮ ብርሃን መንፈስ ቅዱስ አብ ርእስና ጥራሕ ሒዝናዮ ክነብር አይንክእልን ኢና ክነካፍሎ ክነርእዮ ብዓቢኡ ከኦ ምስ ርእስና ክነወሃህዶ ይግብአና። “ንስኻትኩም ብርሃን ዓለም ኢኹም” ኢሉና እዚ ሓላፍነትን ጸጋን እዩ። ሓላፍነት እዩ ምኽንያቱ እዛ እንነብረላ ዓለም መገዲ አምላኽ ክትሕዝ ንሕና ኢና ሓገዝታ። መቐረት እንህባ ንጽቡቕን ጌጋን እንሕብራ ንሕና ኢና ስለዚ እዚ ሓላፍነት አሎና። ጸጋ እዩ ምኽንያቱ ህያብ አምላኽ እዩ ባዕልና ንፈጥሮ ብርሃን አይኮነን ክንህብ ተዋሂቡና። አምላኽ ብኣና ገሩ ንኻልኦት ከካፍሎ ዝደሊ ህያብ እዩ። ቅ. ጳውሎስ ወይላይ ንኢየሱስ እንተ ዘይሰበኸኩ ይብል ነሩ ዝለበሶ ጸጋ ይፈልጥ ስለ ዝነበረ ሎሚ ንሕና እውን ንዝተዋህበና መብራህቲ ምስ ካልኦት ክነካፍሎ እንተ ዘይከአልና አብ ቅድሚ አምላኽ ክንሕተተሉ ኢና።

ጭልምልም ዝብል ብርሃን ንኹሉ ዝቡቕ አይ ኮነን ነቶም ዝርእይዎ አየብርሃሎምን እኳ ድኦ ንዓይኒ የሳቂ፣ እምነትና አብ ሓቂ ክርስቶስ እንተ ዘይተመስረተ ከምኡ እዩ ስለዚ ብርሃነይ ከመሎ ክንብል ጽቡቕ አጋጣሚ እዩ። ብፍላይ ብሓላፍነት እንሕተት ከምኡ ወለዲ ዓበይቲ ኩልና እንህቦ ብርሃን እንርእዮ ብርሃን ሓጋዛይ ድዩ ኢልና ክንርኢ ጠቓሚ እዩ። ሓወይ ሓፍተይ ብርሃንካ ክጠፍእ ቀሪቡ አሎ ሓገዝ ግበረሉ እናበልና ክንተሓጋገዝ ይግብአና።

ዓለምና ሎሚ ጸልማት በዚሕዋ ካብ ብርሃን ክርስቶስ ዝርሓቕት ኮይና ትነብር ኣላ። ካቶሊካውያን ጳጳሳት ኤሪትራ እዚ አሰኪፍዎም “ሓውኻ/ሓፍትኻ አብሎ/ላ? እናበሉ አብ ሕልናና ኣቲና ክንሓትት ሓዋርያዊ መልእኽቲ ጽሒፎምልና አለዉ። ቃኤል ንሓወ አቤል ምስ ቀተሎ እግዚአብሔር ሓውኻ አበሎ እናበለ ሓቲትዎ፣ ቃኤል ሰይጣን ስለ ዝተዓወተሉ ሓላው ሓወይ አይኮንኩን አበይ ከምዘሎ አይፈልጥን ኢሉ መሊሱ? ሓውና ሓፍትና አበይን ከመይን ከምዘሎ ክንፈልጥ ክንግደስ ሕልናዊ ሓላፍነት አሎና። ብቐትሩ ንዝጸልመቶ ሓውና/ሓፍትና ብርሃን ክርስቶስ ክነብርቐሉ ናይ ነፍስወከፍና ሓዋርያዊ ሓላፍነት እዩ።

ፍቕሪ ክርስቶስ ዝወረሶ ልቡ ንቃል አምላኽ ክሰብኽ አይጽግምን እዩ። ሓዋርያት መንፈስ ቅዱስ ገሊጽሎም ሓንሳብ ንኢየሱስ ምስ አፍቀሩ ብዛዕብኡ ንሰባት ካብ ምስባኽ አይዓረፉን አብ ኹሉ ከብጽሑን ተጓይዮም። ሎሚ ነዚ መንፈስ ሓዋርያት አብ ኩሉ ሕልናን ልብን እነብጽሕ ንሕና ኢና። ንሰላም ንፍቕሪ እንሰብኽ ንሕና ኢና ስለዚ ንኹሉ ዝህግዝን ዘብርህን መንፈስ ቅዱስ ሎሚ እውን አብርሃልና ሓግዘና ክንብሎ ይግብአና።

አባ ንጉሠ ፍሥሓ